

HÉBREUX, KAPU YA ZOLE ¹



...?...vwandaka awa na kati ya kalasi mpe kusepelaka... [Kisika ya mpamba na bande—Mu.] Mpe ntangu yayi Buku ya ntete ya Hébreux, kele ya Paul, beto me mona, to beto ke kwikila. Bantu ya théologie me kuma na nsuka; bawu zaba kaka ve nani, to yina sonikaka Yawu. Kasi, mu ke kwikila, ti muntu nyonso na mwa kumona ya kimpeve lenda kuzaba mabanza ti ya vwandaka Paul. Ya kele—ya kele ya kundima, na mingi ya misoniki, ti ya kele Paul. Mpe mutindu ti yandi...

² Na kapu ya 1, beto monaka ti ya vwandaka kembisa Mfumu Yesu. Oh, mutindu yandi basisaka yawu, na kulakisa na nzila—na nzila ya kimbangi yina yandi kuzwaka na nzila ya yandi na Damas. Ntangu yayi, Paul vwandaka, na kubanda, kieleka muntu ya théologie. Paul kulongokaka na yisi ya Gamaliel, mosi ya milongisi ya kulutila mbote na kilumbu yina. Mpe yandi vwandaka na mayela mingi mpe na ngangu, mpe vwandaka muntu ya mayele yina me zaba Biblia mbote-mbote.

³ Mpe mu ke mona yayi, ntangu yandi vwandaka na nzila ya yandi na Damas, na mikanda na posi ya yandi, samu na kukangisa bawu nyonso yina vwandaka na nzila ya Nsangu ya mbote ya ntama ya kusakumuna, mpe muntu yayi vwandaka ya kusungama. Kasi, mu ke kwikilaka ntangu nyonso ti katuka ntangu Paul kumonaka lufwa ya Étienne, mu banza ti yina kuningisaka yandi. Ntangu yandi ndimaka lufwa ya Étienne, mpe simbaka bakazaka ya bayina vwanda kufwa yandi na matadi, na yina Paul zabaka dyambu na menga ya Étienne. Mpe yandi fungunaka, mpe tubaka, “Mu kele kwandi ve ya kulunga,” yandi tubaka, “samu ti mu basisaka menga ya ya Yandi—ya Yandi, mbingi ya kukwikama ya ba kufwaka, Étienne.” Samu ti, yandi vwandaka kuna mutindu mbingi.

⁴ Mpe kana beno kele mbingi ya kima, beno kele kaka muntu yina kufwaka musiku mutindu ti beno salaka dyambu. Na yawu kana beto pesa kimbangi, beto tuba, “Oh, yinga, ba zolaka sala ve yayi, kima *yayi-mpe-yina*,” beno sala keba na yina beno ke na kutuba, samu ti beno kele yina kufwaka musiku landila mutindu lufundusu ya beno ke kwendila. Kana beno lenda ve kubaka lukanu, beno tuba kima mosi ve, beno bika kaka yawu. Na yina ntangu beno ke singisa ti beno kele Muklisto, kuna beno kele ya kuzaba dyambu. Beno me mona? Beno kele ya kuzaba dyambu na kuvwandaka Muklisto, mpe beno fwana zinga landila yawu. Mpe ntangu Nzambi me sala Nsilulu na kati ya Biblia... Mu ke mona awa muntu na kati ya fauteuil roulant. Ntangu Nzambi me sala Nsilulu, Yandi kele ya kuzaba dyambu na Nsilulu yina tii ntangu Yandi ke lungisa Yawu. Nzambi kele ya kuzaba dyambu ntangu Yandi ke salaka Nsilulu. Mpe Masonuku kele ya kuzaba dyambu

tii ntangu Yawu ke salama. Beno me mona? Yawu kele—Yawu kele kaka kuna mutindu—mutindu nsamununu yina Nzambi me sala. Mpe Yawu fwana kusalama to Nzambi me zaba dyambu. Beno me mona?

⁵ Mpe na yawu Paul, na kuvwandaka mulongisi, mpe na kukwizaka na nzila ya yandi na Damas kilumbu yina, pene, ya zolaka vwanda pene ya midi, mu banza. Kuna vwandaka na Nsemo ya nene yina kupelaka na Mazulu, mpe Yawu kufwaka yandi meso, mpe yandi—yandi kubwaka na ntoto. Mpe yandi tubaka ti yandi zolaka kuzaba Nani ya vwandaka. Yandi tubaka ti Ndinga mosi zonzaka, mpe tubaka, “Saul, Saul, samu na yinki nge ke na kutalisa Munu mpasi?” Mu banza ti ya kele na Actes kapu ya 8.

Mpe yandi tubaka, “Nani Yawu kele yina mu ke na kutalisa mpasi?”

⁶ Mpe Ndinga vutulaka, mpe tubaka, “Mu kele Yesu.” Oh! “Mu kele Yesu, mpe ya ke vwanda mpasi na nge na kutelemina bansende.” Mpe yinki vwandaka Yesu na ntangu yina? Yesu, Yandi vwandaka Nsemo, kaka Nsemo ya nene yina vwanda kupela.

⁷ Ntangu yayi samu na kupesa beto ngolo mpe samu na kuzwa lufulu awa. Wapi mutindu Yandi vwandaka Nsemo, na yina Yandi vwandaka Muntu? Ntangu yayi, muntu ve . . .

Ya vwandaka na nkonga ya basoda na Paul, mikengi ya tempelo, yina vwanda kwenda samu na kukangisa. Paul vwandaka mfumu kapita. Mpe bawu vwandaka kwenda samu na kukangisa bantu yango, samu na ba-campagne ya bawu mpe nyonso yankaka yina, mpe samu na kivuvu ya kusambila ya bawu yina vwandaka na kati ya bawu.

⁸ Kasi, ntangu yayi, awa vwandaka Yesu mutindu Nsemo ya nene. Ntangu yayi, kana beno bambuka moyo, na mbandukulu, Yesu vwandaka Nsemo. Yesu vwandaka Logos yina basikaka na Nzambi. Mpe Yandi vwandaka . . . Yandi vwandaka Wanzio ya Ngwisani yina twadisaka bana ya Israël na ntoto ya kuyuma. Mpe Yandi vwandaka Dikunzi ya Tiya yina bawu vwandaka tala. Mpe Yandi vwandaka . . . Mpe ntangu Yandi vwandaka awa na zulu ya ntoto, Yandi tubaka, “Mu me katuka na Nzambi, mpe Mu ke vutuka na Nzambi.” Na yawu kana Yandi kwisaka katuka Dikunzi ya Tiya, na kati ya Muntu, na manima kana Yandi vutukaka na kisika Yandi vwandaka, Yandi vutukaka na Nsemo dyaka. Mpe kuna Yandi vwandaka ntangu Paul kumonaka Yandi, Yandi vwandaka Nsemo.

⁹ Ntangu yayi, basoda nyonso yina vwandaka na Paul kumonaka ve Nsemo. Na yina ya lenda salama ti mosi lenda mona Yawu mpe bayankaka kumona Yawu ve? Kieleka. Mbote mingi. Yandi, Paul, kumonaka Yawu, kasi bayankaka ya bawu kumonaka ve Nsemo.

¹⁰ Ntangu yayi, ntangu Pierre vwandaka na boloko, beto monaka ti Nsemo yayi kwizaka na kati ya boloko, fungulaka myelo. Mpe yandi vwandaka. . . Nsemo yango kufwaka meso ya mikengi yankaka, na yina bawu vwandaka basika, ti Pierre vwandaka kwenda. Mpe na yina yandi kukumaka na mwelo, yawu mosi me funguka, na malembe, me kangama na manima ya yandi. Katuka boloko ya kati, yandi kwendaka tii na mwelo ya ngaanda. Yawu kufungukaka na yawu mosi, me kangama na malembe. Mpe na manima yandi me kwenda na nzibudulu, me basika na bala-bala ya mbanza. Mpe yandi me kubula meso ya yandi, mutindu ya kutuba, “Mu vwandaka lota?” Yandi zabaka ve yina kusalamaka. Kasi, Wanzio ya Mfumu, Wanzio mosi yina vwandaka Dikunzi ya Tiya yina nataka Moïse tii na mubu mpe yina fungulaka yawu, oh, mpe Mubu ya Kufwa. . . Mubu ya Mbwaki salaka bibaka na balweka nyonso zole, mpe Israël kulutaka.

¹¹ Mpe ntangu bawu kukumaka na Jourdain ya kufuluka, Yandi kukitalaka Yandi mosi ve kuna. Kasi Yandi vwandaka kuna, samu ti Yandi kufungulaka kaka yawu. Mpe bawu kusabukaka na Ngonda ya yiya, ntangu bandima kele ya kufuluka na maza. Mpe Yandi kangaka printemps, mpe Yandi kangaka kusulumuka ya mvula ya mpembe, samu ti kibaka ya maza kulandaka ve na kumata; ya telamaka kaka. Yina kele Yehowa ya beto. Yina kele Mfumu ya beto Yesu. Telemisaka kaka; mpe bawu sabukaka na ntoto ya kuyuma.

¹² Ntangu yayi, Nzambi silaka ti Yandi zolaka kipe bawu, na yawu Yandi vwandaka ya kukangama na Nsilulu ya Yandi. Ntangu yayi, Paul, na kuzwaka malongi na bima yayi, mpe na kuzabaka yawu, yandi vwandaka na ntangu ya mbote-mbote, samu ti Nzambi vwanda zonza mbala mosi na Paul. Yandi vwandaka zonza ve na basoda yina vwandaka na yandi. Yandi vwandaka zonza kaka na Paul.

¹³ Ntangu yayi, ntangu—ntangu Wanzio ya Mfumu kwizaka, na kati ya nzutu ya mbwetete; mpe bantu ke talaka bambwetete, bantu ya ndwenga ya Inde, ntangu, bawu kumonaka Mbwetete yango mpe landaka Yawu bankama ya bakilometele. Mpe Yawu lutaka na zulu ya konso kisika ya kutanga mayele ya mazulu, samu ti bawu vwanda tangaka ntangu na nzila ya bambwetete. Mpe muntu ve kumonaka Mbwetete yango kasi bantu ya ndwenga. Oh, la la! Ya ke yangidisa beno ve? [Dibuundu me tuba, “Amen.”—Mu.]

¹⁴ Na yina, beno me mona, Nzambi ke salaka ve na ba-organisation. Yandi ke salaka ve na bankonga ya bantu. Yandi ke salaka na muntu mosi. Yandi ke monanaka Yandi mosi na muntu mosi. Mpe ntangu yayi—ntangu yayi na kutuba yayi, yayi ve. . . Nzambi zaba ntima ya munu. Mpe mu ke tuba yayi ve samu na munu mosi muntu, samu na lukumu ya munu mosi; ntangu yayi, samu kaka mu vwandaka kuna. Kasi, beno zaba, ti Nzambi mosi

yango, Yesu mosi yango, kele na beto na suka yayi? Beno zaba ti, mosi na mosi ya beno kele na mwa, kimbangi ya muntu yandi mosi na zulu ya yawu ntangu kaka yayi, ti Yandi kele awa? Mpe kele . . . Yandi me sala kima samu na beto na kilumbu yayi yina Yandi salaka ve na bilumbu yankaka; Yandi me bika ti ba baka Yandi Foto na kilumbu yayi. Beto kele na Yawu ya kukangama kaka *kuna*. Beno me mona? Dikunzi ya Tiya, Mfumu Yesu mosi.

¹⁵ Beno tala mbote mutindu Yandi ke sala ntangu yayi. Kana Yandi kele Mfumu Yesu mosi, Yandi ke sala bima mutindu mosi, samu ti Biblia ke tuba, “Yandi kele mutindu mosi mazono, bubu yayi, mpe kukondwa nsuka.”

¹⁶ Ntangu yayi, ntete ti Paul kutuba kima mosi, kana ti yayi vwandaka lieleka to luvunu, yandi kwendaka ntete na Égypte mpe lutasika bamvula tatu, samu na kutala kana ya vwandaka Masonuku to ve. Beno me zaba ntete yawu? Na manima ya kundima ya Paul, yandi kwendaka na Égypte bamvula tatu. Kuna yandi vwandaka mingi, mpe kuna kele kisika yandi longokaka ndwenga ya nene yayi.

¹⁷ Ntangu yayi, ya kele kaka ve samu na kufwanikisa, mu ke na kupesa kaka beno mutindu Mpeve-Santu kele dyaka mutindu mosi. Ntangu yayi, dibuundu ya munu ke bambuka moyo, bamvula me luta, ntangu Wanzio yayi vwanda monika mpe vwanda lakisaka bima. Mu vwanda na mwa maketi-keti na Yawu. Beno nyonso zaba yawu, beno bantu ya ntama. Kana beno . . . Kana ya kele kieleka, beno telemisa diboko ya beno, ntangu beno me kuwa yawu. Yinga. Beno tala, beno tala dibuundu, dyaka, bantu ya ntama. Beno me mona? Mu vwanda na maketi-keti, samu ti milongi tubaka na munu ti Yawu vwandaka ya dyabulu. Mpe mu vwanda kwikilaka mwa na yawu, kasi mu vingilaka. Mu vwanda zolaka ve kutuba kima na zulu ya Yawu.

¹⁸ Kasi, oh, kusakumuna vwanda na Nkumbu ya Mfumu! Mpimpa mosi, kuna, Yandi kwizaka, Wanzio, mpe monikisaka Yawu na Masonuku, ti Yandi vwandaka. Mpe ntangu mu monaka Yawu na Masonuku, kuna mu kwendaka tuba Yawu na yinza ya muvimba, Nsangu.

¹⁹ Katuka kuna me kwiza Oral Roberts, A. A. Allen, Tommy Osborn, Tommy Hicks, mpe mingi dyaka. Beno me mona? Ya kele Nsangu samu na bantu.

²⁰ Mpe Yesu kele mutindu mosi mazono, bubu yayi, mpe kukondwa nsuka. Ya kele landila Masonuku, Yandi kele mutindu mosi. Yandi ke sala mutindu mosi. Yandi kele mutindu mosi. Mpe Yandi ke sala bisalu mutindu mosi. Yandi ke talana Yandi mosi mutindu mosi. Mpe Yandi kele awa, na suka yayi, mutindu mosi. Ntangu yayi beto lenda mona Yandi; beto lenda to ve. Ata nyonso yina ya kele, beto kele na kimbangi kaka ntangu yayi ti Yandi kele awa.

21 Ntangu yayi, beto me mona ntangu yayi ti, Paul, na zulu ya nzingulu yayi, mpe na kusonikaka mikanda yayi, mingi ya yawu na kati ya boloko, yandi fwanikisaka Ngwisani ya Ntama mpe ya Malu-malu. Ntangu yayi beno bambuka moyo, musoniki ya nsuka ya Biblia yayi, na nzila ya kimpeve, Nzambi kulumukaka mpe tubaka na yandi, “Kana muntu bwela kima na Yawu to katula kima na Yawu, mutindu mosi ba ke katula kitini ya yandi na kati ya Buku ya Luzingu, kitini ya yandi.” Na yawu beto fwana bwela kima mosi ve na Yawu. Oh, Yawu fwana vwanda mutindu Yawu kele, ya fwana vwanda ve na kima mosi ya kubwela na Yawu. Mpe beto fwana nwana na nyonso yina kele na Yawu. Mu zola ve ya kulutila mingi, mpe mu zola ve ya kulutila yisi. Mu zola kaka yina Yawu me tuba.

22 Ntangu yayi, Buku yayi Hébreux, yina kele samu na yinki mu me sola Yawu; lukanu mosi, kima mosi; mukanda yayi, “Mpangi ya luzolo Branham,” mpe nyonso yankaka yina. Mpe, mu—mu, beto zola kuvwanda na Ndinga.

23 Ntangu yayi, kapu ya 1te, vwandaka kukembisa ya Yesu, na yawu Yandi kele Muntu ya ngudi. Mpe Paul salaka beto kuzaba, nkokila yankaka yina, ti Yandi vwandaka na mbandukulu ya nene. Mpe beto monaka ti Yandi vwandaka kima ya mpamba ve kana ti “Melchisédek, Ntinu ya Salem,” Muntu ya nene ya kapu ya 7.

24 Mpe ntangu yayi, na suka yayi, beto ke baka Yandi na mutindu yankaka—yankaka ya kutala, na kapu ya 2. Ntangu yayi, na manima Paul me pesa beto Nsangu ya nene, ya kuyituka yayi, ya kukembisa Yesu, “Mpe salaka kwandi Bawanzio kusambila Yandi.” Mpe mu ke banza, na lweka awa, mutindu ntoto, mutindu yawu me nuna: “Mpe Yandi ke futika yawu mutindu kazaka, kasi bawu ke kufwa, kasi Nge ke zinga.”

25 Mpe kuna na kapu ya 2, to, na nzila ya 2, Mu banza ya kele, “Yandi na bilumbu yayi me zonza na beto na nzila ya Mwana ya Yandi.” Mpe, beno tala, “Na bantangu ya ntama mpe na mitindu mingi Yandi kuzonzaka na nzila ya baprofete.” Beto monaka mpe monaka yinki baprofete vwandaka, mpe mutindu Nzambi vwandaka pesa Nsangu ya Yandi na nzila ya baprofete. “Kasi na kilumbu yayi ya nsuka Yandi me zonza na nzila ya Mwana ya Yandi, Yesu, na nzila ya Mpeve-Santu. Yandi zonzaka na nzila ya baprofete, kuna.” Na yina beto vutukaka mpe monaka, ti baprofete yango nyonso vwandaka na Mpeve ya Klisto na kati ya bawu.

26 Beto vutukaka na Joseph mpe monaka ti yandi vwandaka fwanikisa na mutindu ya kulunga Klisto. Beto vutukaka na Moïse mpe monaka ti yandi vwandaka fwanikisa na mutindu ya kulunga Klisto. Na yina beto kumaka kwandi tii na David. Mpe ntangu ba mangaka David na Jérusalem, na kuzabaka ve samu na yinki, kasi yandi mataka mongo mpe talaka na manima, na

Mongo ya ba-Olives, mpe dilaka na zulu ya Jérusalem samu ti ba mangaka yandi. Bamvula bankama nana katuka ntangu yina, ba mangaka Mwana ya David mutindu Ntinu, na Jérusalem, mpe vwandaka na mongo kaka mosi mpe dilaka. Oh, Mpeve ya Klisto, na kusalaka na muntu mosi!

27 Awa, Paul me banda, na kutuba:

Na yawu beto fwana vwanda ya kukwikama na bima yina beto me kuwa, . . .

28 Na kapu ya 2, ntangu yayi, beto ke banda.

Na yawu beto fwana vwanda ya kukwikama na bima beto me kuwa, na boma ti beto kunatama ntama ya yawu.

29 Oh, ti Nzambi sala yayi kukota mbote na kati ya tabernacle yayi na suka yayi. Mu ke sambila ti Mpeve-Santu ke kotisa yawu mbote na kati ya bantima ya beno. “Beto fwana kuvwanda ya kukwikama mingi na bima yina beto me kuwa.” Wapi mutindu ya bantu beto fwana vwanda, na yina beto ke mona Yehowa ya nene kukulumuka mpe kusala bima yina Yandi ke na kusala, mpe kumona yawu kufwanakana, Masonuku na Masonuku, ti ya kele Kieleka? Mpe beto ke vwanda bantangu yankaka mutindu matiti na zulu ya dikuni, mpe ke na kukipe kaka ve. Beto fwana vwanda ya kubakama, konso minuti, na kumekaka na kunata bantu na Klisto. Beto fwana vwanda matadi ya moyo. Beto zolaka vwanda ve ya kulemba mutindu beto kele. Beto ke kwenda na dibuundu, mpe beto ke mona Mfumu Yesu kusala kima, to—to kusakumuna beto na mutindu mosi, mpe na manima beto ke—beto ke basika mpe ke tuba, “Kieleka lukutakanu ya mbote.”

30 Ntangu yayi, malongi ya Ndinga, beto ke na kyese na yawu, kasi yina kele ve kima ya ngundi. Ya kele ve. Beto zolaka sambila ve Mfumu kaka na manima beto me luta malongi ya Ndinga, mutindu beto ke salaka bantangu nyonso, kaka kusambila Yandi. Ya kele mbote. Kasi beto zolaka sambila Yandi konso ngunga ya luzingu ya beto. Ntangu beto kele na kisalu, beto zolaka sambila Yandi. Konso ntangu ntangu ya mbote ke talana, beno sambila Mfumu na kupesaka kimbangi ya Yandi.

Kana beno mona, bayankaka ya beno bamama, beno mona kento mosi na kati ya yimbi, beno sambila Mfumu na kubakaka yandi mpe kutuba, “Mpangi ya kento, ya kele na luzingu yina me lutila yayi.”

31 Beno babakala na kisalu ya beno, ntangu beno ke kuwa muntu kusadila Nkumbu ya Mfumu na mpamba, beno kuzwa kuzwa ntangu ya mbote na lweka mosi mpe na malembe, mpe ti beno baka yandi na diboko, mpe beno tuba, “Nge, ya kele na luzingu ya kulutila yayi. Nge zolaka sadila ve bampova yina.” Mpe beno tubila yandi na lembami, na mutindu ya mbote. Bima nyonso yina kele kusambila.

Mpe ntangu beto ke mona muntu kubela, mpe ti dokotolo me tuba ti ya kele dyaka ve na kima ya kusala, beto fwana sambila Mfumu na kutubaka na bawu, “Ya kele na Nzambi ya Mazulu yina ke pesaka bamvutu na bisambu.”

³² Mpe na yina ntangu beto ke mona bima yango kusalama, ti beto ke mona kusalama mpe kusalama, Beto zolaka bika bima yayi ve kusyelumuka. Beto ke bika kaka yawu kuluta misapi ya beto. Ya kele yina kele dyambu na dibuundu ya nene ya Pantekote bubu yayi. Bawu me bika yina vwandaka ya kulutula mbote kusyelumuka na misapi ya bawu, ntangu bawu kuzwaka yawu na maboko ya bawu. Kasi, beno tala yina bawu kusalaka, bawu salaka mutindu bayankaka ya mabuundu. “Bawu kotaka na nswalu nyonso na kutelemi- . . . na nzila ya Koré, mpe bawu kufwaka; mpe nzila ya Caïn, mpe kufwaka na kutumama ve ya Koré.”

³³ Bawu me bongisa. Na kisika ya kuzwa bumpangi kisika beto zolaka vwanda beto nyonso mosi, bawu me bongisa bawu mosi. Bawu me sala mwa ba-organisation mpe mwa ba-isme, me talana mbala mosi kuna mpe me zenga kaka bumpangi. Mpe kana beno tala mbote ve, ba-Baptiste mpe ba-Presbytérien ke baka kisika ya yawu, samu ti, “Nzambi kele na lenda na matadi yayi na kubasisa bana ya Abraham.” Mpe beto me—beto me bika yawu kusyelumuka na maboko na kuvwandaka ya kukabuka.

³⁴ Wapi mutindu bantu ya Inde kuvilaka yinsi yayi na mindele? Ya kele samu ti bawu vwandaka ya kukabuka. Kana bawu kusalaka kutelemina mosi ya nene. . . Kasi bawu vwandaka nwana bawu na bawu. Bawu zolaka bumba bantoto ya bawu kana bawu nyonso vwandaka kintwadi.

³⁵ Wapi mutindu beto ke zimbana yawu? Samu ti beto kele ya kukabuka. Wapi mutindu beto ke zimbana kimbangi ya beto na Nzambi, ya kele samu ti beto kele ya kukabuka. Beto ke sala nkonga mosi, mpe ke bokila *yayi* ba-Méthodiste, mpe *yayi* ba-Baptiste, mpe *yayi* ba-Assemblées, mpe *yayi* ba-Unitaire, mpe *yayi kima-yankaka*, mpe dibuundu ya Nzambi, mpe ba-Nazaréen, Bizyeti ya Busantu. Beto ke kabula Nzutu ya Klisto. Beto zolaka vwanda ata mbala mosi ve ya kukabuka. Beto lenda vwanda na mabanza ya kuswaswana, kasi beto vwanda ntimana-ntima bampangi. Ya kele yina Nzambi zola beto kuvwanda. Yandi kufwaka samu na Dibuundu ya Nzambi ya muvimba. Mpe beto zola ve kuvwanda ya kukabuka.

Ntangu yayi *beto fwana vwanda ya kulutula ya kukwikama. . . na boma ti beto kunatama ntama ya yawu.*

Samu ti kana dyambu yina bawanzio kuzonzaka lakisaka mfunu ya yawu, . . .

³⁶ Beno me kuwa Yawu? “Kana dyambu yina bawanzio. . .” Ntangu yayi, *wanzio* kele “munati nsangu.” Mpova *wanzio* zola

kutuba “munati nsangu.” Mpe beto vwanda me tala yawu, na buku ya 1 awa, “Nzambi, na bantangu mingi mpe na mitindu mingi, zonzaka na batata na nzila ya baprofete.” Yina vwandaka minati nsangu ya Nzambi. Mpe bawu vwandaka, kana bawu vwandaka minati nsangu ya Nzambi, bawu vwandaka bawanzio ya Nzambi. Munati nsangu kele wanzio; to na kisika, wanzio kele munati nsangu.

³⁷ Munati nsangu! Beno kele munati nsangu, na suka yayi. Beno kele... Beno kele munati nsangu ya bansangu ya mbote to munati nsangu ya bansangu ya yimbi. Oh, ya kele ve kitoko, na kuzaba ti beto kele bimonikisi, ti beto kele bawanzio, minati nsangu ya mvumbukulu? Mpe beto kele minati nsangu ya Nzambi na yinza ya masumu, ti Klisto kele moyo. Na kati ya bantima ya beto, Yandi kele moyo. Na kati ya bampeve ya beto, Yandi kele moyo. Mpe Yandi me basisa beto na luzingu ya pité ya mpamba ya disumu, mpe me zangula beto, mpe me pesa beto “alleluia” na moyo ya beto, mpe me kumisa beto bivangu ya malu-malu. Beto kele minati nsangu, bawanzio ya Ngwisani. Mutindu ya kele mbote!

³⁸ Mpe ntangu yayi, na Ngwisani ya Ntama, “Kana—kana dyambu yina bawanzio kuzonzaka lakisaka mfunu ya yawu,” na mutindu yina ya zolaka vwanda kieleka. Na Ngwisani ya Ntama, ntete ti dyambu ya profete kotalana, ba zolaka tala yawu mbote mpe kusiamisa. Bawu vwandaka pete-pete ve na yawu, mutindu beto kele bubu yayi.

³⁹ Beno ke basika kaka mpe ke kuzwa mutindu mosi ya kuningana ya nzutu, to kima mosi yankaka, “Oh, nkembo na Nzambi, ya kele yawu!” Beno kele na foti.

Biblia ke tuba, ti, “Na bilumbu ya nsuka, dyabulu ke sala mutindu Buklisto, pene-pene mingi, tii yawu ke vuna Muntu ya kusola ya kieleka kana ya lendaka salama.” Ya kele kieleka. Na yawu, beto fwana teza yawu.

⁴⁰ Mpe wapi mutindu bawu vwanda teza yawu na kilumbu ya bawu? Na Urim Thummim. Kinkuti ya kisengo ya Aaron, yina vwandaka na matadi yango na kati ya yawu: émerode, jaspe, diama, rubis, saphir. Matadi yango nyonso, yina vwanda monikisa lubutuku ya batata kumi na zole yayi, vwandaka na kati ya kinkuti ya kisengo ya Aaron. Mpe ntangu profete vwandaka pesa profesu, mpe ti Nsemo ya santu vwandaka lezima na zulu ya yawu, Nzambi vwandaka tuba, “Ya kele Kieleka.” Kasi, ata mutindu kieleka ya vwandaka mutindu ti, kana ya vwandaka lezima ve na zulu ya yawu, ya vwandaka ve Kieleka. Na yawu, Urim Thummim yango vwandaka tambula na kinganga-Nzambi yango.

⁴¹ Kasi Biblia yayi kele Urim Thummim ya Nzambi bubu yayi. Mpe ntangu profete ke pesa profesu, ya fwana kieleka lezima na

Biblia. Kuna, Nzambi ke tuba, kuna Yandi ke kulumuka mpe ke siamisa Yawu.

42 Oh, mutindu mu lenda kumbisa Nzambi bubu yayi! Mu ke na kubanza na manima na Lumingu yankaka na suka, pene mutindu yayi, ntangu mu vwanda bika tabernacle. Mpe beno bantu vwanda ke dila mpe vwanda lomba munu na kukwenda ve. Kasi, ntangu, mu longaka na yina me tala David mpe Goliath, mpe wapi mutindu beno ke kutana yinza yango, ya madidi mpe ya kukipe ve yina ke tuba ti bilumbu ya bimangu me luta.

43 Mu tubaka, “Ya kele na kafumba mosi ya muntu ya nene, mpe ntangu yina beto ke lenda na kufwa yandi, bayankaka ya bawu ke kuzwa ngolo.” Mpe Mfumu lungisaka yawu. Mpe kuna ya vwandaka na Oral Roberts mpe Jagers, mpe bayankaka yina, basisaka Mbele, mpe beto nwanisaka mbeni mpe basisaka yandi na yinsi, kangaka bayinwa ya bawu. Bawu lenda ve kutuba ti bimangu ke salamaka ve, samu ti awa yawu yayi. Kieleka. Ndinga ya Nzambi kele Seko. Yawu me lezima na zulu ya Urim. Me lezima na zulu ya Ndinga, yina kele Urim Thummim ya Yandi. Mpe ntangu yawu kulezimaka na zulu ya Yawu, ya vwandaka kieleka.

Mpe na muntu nyonso yina ke na nsatu, kana beno kele musumuki, ti beno zola kuzaba mutindu ya kuvwanda ya kuvuuka, “Kwikila na Mfumu Yesu Klisto.”

44 Bubu yayi, beto kele na bima mingi yina beno fwana sala. “Fwana balula ba-page ya malu-malu. Beno fwana sala *yayi* mpe kusala *yina*, samu na kuzwa mpulusu.”

Mu ke na kubanza na mukengi ya boloko ya Philippe, ntangu mukengi ya boloko yayi yufulaka Paul, “Yinki mu fwana sala samu na kuzwa mpulusu?”

Kana ya vwandaka beno to munu, beto zolaka tuba na yandi bima yina yandi fwana sala *ve*. “Nge fwana bika kunwa. Nge fwana bika kubula nsaka ya mbongo, kubula nsaka ya mbongo. Nge fwana bika *yayi*. Nge fwana bika *yina*.”

Ata mbala mosi ti Paul kutubaka yawu na yandi. Yandi tubaka kaka na yandi bima yina yandi *zolaka* sala. “Kwikila na Mfumu Yesu Klisto, mpe nge ke kuzwa mpulusu.”

45 Ntangu yayi, “Yandi yina ke kuwa Bandinga ya Munu mpe ke kwikila na Yandi yina me fidisa Munu ke na Luzingu ya mvula na mvula.” Ya kele Urim Thummim ke na kulezima, Santu Jean 5:24. “Mu kele Mfumu yina ke belusaka bimbevo ya nge nyonso.” Jacques 5:14, “Beno bokila bakuluntu, ti bawu tula bawu mafuta, kisambu ya lukwikilu ke vuukisa mbevo.” Urim ke na kulezima. Beno me mona? Yina kele Ndinga ya Nzambi ya Seko.

46 Mu ke kipe ve lutangu ya mimpani, ya bantu mangaka na kukwikila, ya bayina ya maketi-keti, ya bantu ya ntembe yina

ke telama. Nzambi ke telema na Ndinga ya Yandi. Yandi silaka ti Yandi ke sala yawu.

47 “Mpe beto fwana vwanda mingi ya kukwikama na bima yina beto me kuwa, na boma ti beto kunatama ntama ya yawu. Samu ti kana dyambu yina bawanzio (baprofete) kuzonzaka kulakisaka mfunu ya yawu. . .” Bawu kuzwaka yawu? Beto lenda baka lumingu mosi na zulu ya yayi.

48 Yawu kulakisaka mfunu ya yawu ntangu Moïse kuzonzaka? [Dibuundu me tuba, “Amen.”—Mu.] Kieleka ya vwandaka.

Wapi mutindu samu na Élie, yina vwandaka ya kuvwanda na zulu ya mongo? Mfumu tubaka na yandi, “Telama kuna, Élie. Mu ke vwanda kuna na nge; vwanda zola kubundana mosi.” Nzambi ke zolaka kubundana na bantu ya Yandi. Kasi beto ke lendaka ve na kuvwanda swi ntangu ya yinda samu ti Yandi kubundana na beto. Beto kele mingi ya kubakama, na kudumuka katuka kisika mosi na kisika yankaka, mpe mingi dyaka. “Vwanda swi, Élie.” Yandi vwanda sosa bamvula tatu mpe bangonda sambanu ya kubundana. Beto na mpasi, lenda kupesa Yandi baminuti tatu. Bamvula tatu mpe bangonda sambanu ya kubundana ya ntangu nyonso. Oh, mu zola yawu! Yandi tubaka, “Kuvwanda na boma ve na yina me tala kulamba; beto ke kubika nyonso. Bangoyi-ngoyi ke kwiza kudisa nge. Mpe nyonso ke vwanda ya mbote. Mu zola kaka kubundana.” Profete yayi ya kiboba, Élie, yina vwandaka ya kuvwanda na zulu kuna ya mongo, na yina yandi vwandaka ya kubundana na Nzambi, mbote, kapita tubaka, “Mu banza ti mu ke mata mpe ke kuzwa yandi.” Ntangu yayi, beno meka ata mbala mosi ve na kuzenga kubundana yina.

49 Na yawu, kapita me mata, na bantu ya yandi ya basoda ya nene, makumi tanu. Mpe yandi me tuba, “Mu—mu—mu me kwiza na kubaka nge, Élie.”

50 Mpe Élie me telama. Beno tala mbote, awa kele profete ya Mfumu! Yandi tubaka, “Kana mu kele kisadi ya Mfumu, ti tiya katuka mazulu mpe kufwa beno.” Mpe kuna kwizaka tiya. Kapita tubaka. . .

51 “Oh, beno zaba yinki?” Ntinu, na kisika, me tuba, “Yina vwandaka kukondwa ntembe nsemo ya nzasi, kaka nzasi me luta na zulu kuna, mpe yawu me bula bawu. Mu ke fidisa makumi tanu yankaka.”

52 Élie kutelamaka, mosi ya bawanzio, ndinga ya yandi kulakisaka mfunu ya yawu. Kisalu nyonso ya yimbi zolaka kuzwa na yandi nsendo ya kulunga. Yandi tubaka, “Kana mu kele kisadi ya Mfumu, ti tiya kwiza.” Mpe makumi tanu ya zole kuyokamaka na tiya. Mbote mingi. Nsendo ya nyonso!

Samu ti kana dyambu yina bawanzio kuzonzaka kulakisaka mfunu ya yawu, mpe ti konso disumu mpe kumanga na kutumama kuzwaka nsendo ya kulunga. . .

53 Ntangu yayi, beno tala kima ya ngundi, na nzila yina ke landa.

Wapi mutindu beto ke kima, . . .

54 “Wapi mutindu beto ke kima?” Kana Ndinga ya Élie kunataka lufwa, samu ti yandi vwandaka wanzio ya Mfumu, wapi mutindu beto ke kima ntangu Ndinga ya Klisto ke na kuzonzila? To, wapi mutindu beto lenda kondwa ntangu beto ke sambila beno, kana Yawu kele Ndinga ya Klisto? Kana Klisto tumaka Dibuundu ya Yandi na kusambila samu na bambevo, mpe ti Dibuundu kusala yina Yandi me tuba ti Yandi. . . na bawu na kusala, na yawu wapi mutindu kwandi Yawu lenda kondwa? Yawu lenda ve. Beno lenda kondwa, kasi Yawu lenda kondwa ve. Mpe ntangu nyonso yina beno ke kangama na Yawu, Yawu ke kumisa beno.

55 Kana beno kondwa, beno ke kondwa na beno mosi. Beno ke katukila kaka Ndinga. Kasi ntangu nyonso yina beno ke vwanda na Ndinga, Yawu ke kondwa ve. Samu ti dyambu ya profete me sala *yayi-mpe-yina*, wapi mutindu kulutila ke vwanda Ndinga ya Klisto?

Wapi mutindu beto ke kima, kana beto bebisa mpulusu ya mfunu yina; yina na ntete na kubanda Mfumu kuzabisaka beto, mpe yawu kusiamisamaka na beto na nzila ya bawu yina kuwaka yandi;

56 Beno banza na Yawu, Mfumu kuzabisaka. Bambala yikwa beto lenda vutuka manima? Beto lenda telama kaka awa ngunga mosi, mutindu yina ve? Ntangu Yesu kwizaka, Yandi kele mutindu mosi mazono, bubu yayi, mpe kukondwa nsuka.

57 Ntangu yayi, beno bambuka moyo, Yesu kuzabisaka na ntete na kubanda, Yandi mosi, mpe na manima kusiamisamaka na bayina kuwaka Yandi. Ntangu yayi beno kuwa Yandi.

58 Ntangu Yandi kwizaka na ntoto, Yandi fwanikisaka ve ti vwandaka munganga. Yandi tubaka, “Ya kele Munu ve yina ke salaka bisalu; ya kele Tata ya Munu yina ke zingaka na kati ya Munu. Yandi ke salaka bisalu. Mwana lenda sala kima ve na Yandi mosi, kasi yina Yandi ke mona Tata kusala,” Santu Jean 5:19.

59 Beno tala mbote ntangu Philippe kwizaka na Yandi. Nathanaël. . . Na manima ya kundima ya Philippe, yandi kwendaka mpe bakaka Nathanaël. Yandi tubaka, “Kwiza, mona Nani beto me tala: Yesu ya Nazareth, Mwana ya Joseph.”

60 Mpe yandi tubaka, “Ya lenda vwanda na kima ya mbote yina lenda basika na Nazareth?”

61 Yandi tubaka, “Kwiza, mona.” Beno tala mutindu ya kuvwanda ya kundima: beno teza Yawu. Beno kwiza mpe mona. Oh, yina kele mutindu ya kulutila mbote mu me kuwaka ntete. Beno kwiza mpe mona na beno mosi. Beno vwanda ve na lweka

mpe kutonga, kasi, “Beno teza bima nyonso, mpe beno baka yina kele mbote.” Beno kwiza mpe mona.

⁶² Nzila nyonso ba vwandaka kwenda, vwandaka zonza. Ntangu yandi kubelamaka na Ntwala ya Mfumu Yesu, Yandi tubaka, “Beno tala muntu ya Israël na yina ata luvunu kele ve.”

⁶³ Ya zolaka, kangaka yandi kupema nyonso. Yandi me baluka, me tuba, “Mbote, Rabbi, wapi ntangu Nge me zaba ntete munu? Ata mbala mosi ve ti Nge me monaka munu. Wapi mutindu Nge me zaba munu?” Philippe tubaka . . .

⁶⁴ “Ntete, ntangu yandi me bokila . . .” Yandi tubaka, “Ntete Philippe kubokila nge, mazono, na yina nge vwandaka na yisi ya yinti ya fike, mu monaka nge.” Amen.

⁶⁵ Yandi tubaka, “Nge kele Mwana ya Nzambi. Nge kele Ntinu ya Israël.”

⁶⁶ Kento mosi kotaka na Mvwandulu ya Yandi, mpe Yandi tubaka, “Kwenda, bokila bakala ya nge.”

Yandi tubaka, “Mu kele na ata mosi ve.”

⁶⁷ Yandi tubaka, “Ya kele kieleka. Nge kuzwaka tanu, mpe yina ke na kuzinga na nge ntangu yayi kele ya nge ve. Nge me tuba kieleka.” Beno banza na yawu.

⁶⁸ Yandi tubaka, “Tata, mu ke tala ti Nge kele Profete. Na yina, beto zaba ti ntangu Mesiya ke kwiza Yandi ke zabisa beto bima nyonso.”

⁶⁹ Yandi tubaka, “Mu kele Yandi, yina ke na kuzonza na nge.”

⁷⁰ Mpe yandi kwendaka nswalu mpe tubaka na bantu na mbanza, “Beno kwiza, mona Muntu Yina me tuba na munu nyonso yina mu me sala. Yayi kele ve Mesiya?” Ya kuzonzamaka na nzila ya Mfumu.

⁷¹ Yinki kusalamaka? Yesu tubaka, ntete Yandi kwenda, “Bima yina Mu ke sala, beno mpe ke sala.” Ya kele kieleka? [Dibuundu me tuba, “Amen.”—Mu.] “Bima yina Mu ke sala beno mpe ke sala, mpe ya kulutila yayi, samu ti Mu ke na kwenda na Tata.” Oh, mu lenda mona bawu mutindu bawu ke kwenda, bisika nyonso. Marc 16, “Bawu vwandaka kwenda bisika nyonso, vwandaka longu; Mfumu vwandaka sala na bawu, vwandaka siamisa Ndinga.”

Mpe awa, Paul, ke na kupesa kima mutindu mosi. Yandi tubaka ti Nsangu ya mbote kubandaka kulongama na nzila ya Yesu, mpe kusiamisamaka na beto na nzila ya bayina kuwaka Yandi. Yina kele Ditadi ya Lufulu. Oh, kusakumuna vwanda na Nkumbu ya Mfumu! Yina kele Ditadi ya Lufulu.

⁷² Mpe na kubanza ti, bamvula mafunda zole me luta. Mimpani me telama, mpe bantu ya kukondwa lukwikilu, mpe bantu ya ntembe, mpe ba-agnostique. Kasi, bubu yayi, Yesu yango mosi ke na kusiamisa Ndinga ya Yandi na mutindu mosi na nzila ya

bayina ke na kuwa Yandi. “Kuwa Yandi,” ya zola ve kutuba kuwa dilongi. Ya zola kutuba, kuwa *Yandi*. Yinga.

73 Wapi mutindu beto ke kima? Wapi kisika kele kukima ya beto? Oh, beno ke tuba, “Nkembo na Nzambi, mu kele ya dibuundu ya ba-Méthodiste. Mu kele Presbytérien. Mu kele muntu ya Pantekote.” Yina kele ve na kima ya kusala na Yawu. Mpe beno ke kwenda na lweka mpe ke zola kubokila Yawu “Malongi ya kuzonza na bampeve ya kufwa, to mabanza ya bantu, to mpeve mosi ya yimbi,” to kima. Nsoni ya bawu!

74 “Kana konso dyambu ya bawanzio kulakisaka mfunu ya yawu. . . .” Yesu tubaka, “Ya kele ve. . . Na mwa ntangu fyoti, mpe yinza ke mona dyaka Munu ve. Kasi, beno ke mona Munu, samu ti Mu ke vwanda na beno, mpe na kati ya beno, tii nsuka ya nsungi.” Mpe ntangu beto ke mona Yandi kukulumuka, na kulandilaka na kusiamisa Ndinga ya Yandi, wapi mutindu beto ke kima kana beto sosa lusalusu ya dibuundu mosi, to organisation mosi, to dénomination mosi, to mwa théorie mosi ya beto yina beto ke zolaka? Beno ke sala mbote na kubika yawu. “Samu ti konso disumu kuzwaka kitumbu ya kulunga na yisi ya bawanzio, wapi mutindu dyaka ntangu Mwana ya Nzambi ke na kuzonza katuka Mazulu, samu na kusala Ndinga ya Yandi kumonisama pwelele! Wapi mutindu beto ke kima, kana beto bebisa mpulusu ya mfunu yina?” Oh, la la! “Nzambi mpe. . . .”

nzila ya 4:

Nzambi mpe pesaka kimbangi ya bawu, . . .

75 Beno tala yayi mbote. Mfumu pesaka bimbangi. Oh, Mu kele na kyese mingi samu na yawu! Mfumu pesaka kimbangi.

76 Beno tala. Ntangu Élie vwandaka ya kuvwanda na zulu ya mongo, mpe yandi tubaka, “Kana mu kele muntu ya Nzambi, ti tiya kubwa na Mazulu mpe kuyoka beno tiya.” Nzambi pesaka kimbangi ti yandi *vwandaka* muntu ya Nzambi.

Nzambi ntangu nyonso ke pesaka kimbangi. Luzingu ya beno ke pesa kimbangi. Mu zaba ve yinki kele kimbangi ya beno, kasi luzingu ya beno ke zonza ngolo mingi, ti ndinga ya beno lenda wakana ve. Kasi, luzingu ya beno—ya beno, luzingu ya beno ya konso kilumbu ke pesa kimbangi nani beno kele. Nzambi ke pesaka kimbangi. Yinga. Mpeve-Santu kele kinyemo, mpe kinyemo ke bakaka balweka nyonso zole ya papié. Bawu ke mona beno kutelama *awa* mpe ke mona beno ntangu beno ke kwenda. Kaka na dibuundu ve kasi na konso kilumbu ya kisalu. Beno kele ya kusala kinyemo na balweka nyonso zole, na kati mpe na ngaanda. Na nzila ya kyese yina beno ke kuzwaka, mpe na nzila ya luzingu yina beno ke zinga, beno kele ya kusala kinyemo, na kati mpe na ngaanda, ti beno zaba ti beno kele ya kuvuuka mpe yinza zaba ti beno kele ya kuvuuka, na nzila ya luzingu yina beno ke zinga, samu ti Nzambi ke pesa kimbangi.

Ya kusakumuna vwanda Nkumbu ya Yandi ya Santu! Oh, mu ke kumitala musambidi!

77 Beno banza na yawu, kuna, bankundi. Oh! “Mameme ya Munu ke kuwaka Ndinga ya Munu, mpe nzenza ba ke landa ve.” Oh, mutindu bankumbu ya beto keke na kati ya maboko ya Yandi! Ya keke na ntwala ya Yandi, kilumbu mpe mpimpa. Ndinga ya Yandi keke ntangu nyonso na ntwala ya Yandi, Nsilulu ya Yandi. Yandi lenda ve kuzimbana yawu. Mpe Yandi zola beno.

78 Ntangu yayi, Yandi ke pesa kimbangi ya baya ya Yandi. Beno ke fungula ve yinwa ya beno mpe kutuba dyambu, yinza ke zaba ti kima me salama na beno.

. . . pesa kimbangi, na nzila ya bidimbu mpe mambu ya ngitukulu, mpe na nzila ya bimangu ya konso mutindu, mpe makabu ya Mpeve-Santu, landila luzolo ya yandi mosi?

79 Beto baka kaka Masonuku mosi ntangu yayi ntete beto sukisa; na Kilumbu ya Pantekote, ntangu bawu kuzwaka Mpeve-Santu. Pene ya bilumbu yiya me luta, Pierre lutaka na nkoloto yina ba ke bokilaka Kitoko; yandi mpe Jean. Bawu tubaka, “Tala beto,” na muntu yina. Mpe yandi tubaka, “Mbongo mpe wolo keke na munu ve, kasi yina keke na munu mu ke pesa nge. Na Nkumbu ya Yesu Klisto ya Nazareth, telama mpe tambula.” Mpe muntu yango me telemisa meso mpe me yufula ve kima samu na yawu. Yandi me telama kaka mpe me tambula. Bawu vwandaka bantu yina zabaka kima ve mpe yina longokaka ve. Kasi Biblia ke tuba, “Bawu vwandaka kuwa bawu, samu ti bawu zabaka ti bawu vwandaka na Yesu.”

80 Mpangi, ntangu yinza ke zaba ti beno me vwanda na Yesu, ntangu beno ke zinga luzingu mosi ya kuvedila na kati ya yinza ya bubu yayi mpe na kati ya kitombe, kuna yinza ke zaba mpe ke mona ti beno me vwanda na Yesu; ntangu kento ya kindumba ya ntama, ya mpamba ya bala-bala ke kuma mama, ya kusukwama na Menga ya Mwana-dimeme; Nzambi ke pesa kimbangi ti Yandi keke moyo.

81 Beno baka munwi-malafu, yina keke ya kukondwa mingi luvalu yina keke ve ya kukwikama na kento ya yandi, ti yandi ke nyokula bana ya yandi, mpe ke manga kupesa bawu madya, samu na kumanisa mbongo na kento ya kindumba. Ti yandi kutana Yesu mbala mosi. Beno ke mona yandi kuvutuka, mutindu Ndonga ya nene, yina vwandaka me vutuka na dibanza ya yandi ya kusungama mpe ya kulwata bilele, na bana ya yandi mpe na kento ya yandi mpe na baya yandi ya luzolo. Kieleka.

82 Na mwa bilumbu me luta, pene ya bamvula makumi yiya me luta, ntangu bansambulu ya yinza kukutanaka, mpe ti bantu ya mutindu na mutindu kutelamaka mpe kuzonzaka. Mpe ba-Musulman vwanda zonga samu na nsambulu ya bu-Musulman. Ba-Jains kuzonzaka samu na ba-Jains; bantu ya

Bouddha samu na Bouddha. Mpe ntangu mwa dokotolo, mu me zimbana nkumbu ya yandi ya dikanda, kaka na ntangu yayi. Mu zaba nkumbu ya yandi, kasi mu me zimbana yawu. Yandi kuzonzaka na kumonikisa Buklisto. Mpe yandi tubaka disolo ya Kento Maccabée ya Oklahoma, na Amerika.

Yandi vwandaka na mambu ya yimbi mingi mpe vwandaka ya kukondwa mingi luvalu, ti tii na ntangu bawu kwendaka na kufwa yandi, bawu vwanda zola kwandi ve kutula maboko ya bawu na zulu ya yandi, yandi vwandaka na buzoba mingi mpe ya kukondwa luvalu. Ba kangisaka yandi na dyambu: yandi kunwaka cigare; na kunataka ditoma diligence; mpe zitisaka ve misiku, salaka ba-record ya kulutula na Oklahoma, ntangu yandi lutaka na bala-bala, na kunataka bampunda yiya ya kukanga. Mpe yandi vwandaka ya kukondwa mingi luvalu mpe ya mvindu mingi tii bantu vwanda zola kwandi ve kubelama kisika yandi vwandaka; na mutindu ti, tii ntangu bantu yina ke kufwaka vwandaka kwenda na kufwa yandi, ba zolaka ve na kulelika yandi. Bawu losaka kaka goudron mpe mansala na zulu ya yandi, samu na kufwa yandi.

Mpe ntangu mwa mulongi yayi kupesaka disolo ya yandi, na mutindu mosi ti, tii yandi kuzwaka bantu ya kuvwanda tii na nsuka ya bakiti ya bawu, na kuwaka yinki ke landa. Ntangu yandi kumaka na kisika yina: kieleka ya kukondwa luvalu, ya mvindu, ya yisi mingi, tii bazuzi vwandaka zola kwandi ve kusala kima na yandi, yandi vwandaka ya yisi mingi. Dyabulu ya kieleka na difelo, zolaka manga muntu ya mutindu yina, landila mutindu yandi tubaka disolo. Na manima yandi tubaka, “Batata ya bansambulu ya yinza, nsambulu ya beno ke na kima yina lenda sukula maboko ya Kento Maccabée?”

⁸³ Muntu nyonso vwandaka swi. Kuna yandi me bula maboko ya yandi kintwadi, mpe me dumuka na zulu. Yandi tubaka, “Nkembo na Nzambi! Menga ya Yesu Klisto ke sukula kaka ve maboko ya yandi, kasi Yawu ke sukula ntima ya yandi mpe ke kumisa yandi Kento ya Yandi ya makwela.” Mu ke tuba na beno:

Lemvo ya ngitukulu! mutindu mbote ya ke wakana,

Yina me vuukisa muntu ya mawa mutindu munu!

Mbala mosi mu vwandaka ya kuzimbana, kasi ntangu yayi mu me monana,

Mu vwandaka mpofo, kasi ntangu yayi mu ke mona.

Ya kele lemvo yina me longa munu boma,

Ya vwandaka lemvo yina me sadisa boma ya munu;

Mutindu ntalu lemvo yango me monana

Na ngunga mu kwikilaka ntete!

⁸⁴ Kieleka. “Wapi mutindu beto ke kima, kana beto bebisa yayi?” Kana beno bebisa madya, beno ke kufwa. Kana beno zimbana na kubaluka na nsongi, beno ke sala kisumbula. Kana beno zimbana na kubweta mabele ya ngombe, yandi ke pesa dyaka ve miliki. Kana beno zimbana meno ya beno, beno ke sala ti ba katula beno yawu nyonso. Kieleka. Beno ke futa samu na kuzimbana ya beno.

⁸⁵ O Branham Tabernacle mpe beno banzenza, beno bika munu kutuba kima na beno ntangu yayi. Kana beno zimbana na kupesa kimbangi ya nkembo ya Nzambi, kana beno bebisa na kupesa Nzambi lukumu mpe nkembo, beno ke tala beno mosi madidi, ya kukangama na misiku, mpe ya kuvutuka manima, mosi ya bilumbu yayi. Beno pesa Nzambi lukumu. “Wapi mutindu beto ke kima, kana beto zimbana mpulusu ya mfunu yina?”

⁸⁶ Ntangu me kwenda. Mu me tala kaka Mpangi Thom, yina me kotaka na manima kuna. Beto ke sukisa mpe ke landila na nkokila yayi, kana Mfumu zola.

Beto sambila kaka mwa ntangu fyoti.

⁸⁷ Tata ya beto ya Mazulu, na Nge kuvwanda balusakumunu, mpe balukumu, mpe buzitu, mpe nkembo, mpe ndwenga, mpe lenda, mpe ngolo, na ntangu nyonso mpe ntangu nyonso. Oh, na Mwana dimeme yina kele ya kuvwanda na zulu ya Kiti ya kimfumu, bakuyala mpe bimfumu mpe nyonso yina pesamaka na diboko ya Yandi. Ntangu Yandi vumbukaka na lufwa, samu na kunungisama ya beto, Yandi bokaka na yinza, “Ngolo nyonso na Mazulu mpe na ntoto kele ya kupesa na diboko ya Munu. Beno kwenda, na yina, na yinza nyonso mpe beno longa Nsangu ya mbote.”

O Mwana dimeme yina kufwaka, Menga ya
Nge ya ntalu
Ya ke zimbisa Ngolo ya yawu ata fioti ve,
Tii na kilumbu yina Dibuundu ya Nzambi yina
me sumbama
Ke vuluka, mpe ke sumuka diaka ve.

⁸⁸ Sadisa beto, na kuvwandaka milongi, na kumona ti beto lomba mingi; mutindu beto fwana kuzwa dibuundu, beto fwana kuzwa *yayi*, beto fwana kuzwa nyonso.

⁸⁹ Bakento ya beto, ntete bawu kwenda na dibuundu, ke na kubokila dyaka bawu mosi Baklisto, fwana kuzwa mutindu mosi ya robe, to fwana sala toilette mosi ya mutindu ya ngitukulu.

Mpe milongi fwana kuzwa mbongo mingi ntete bawu kwiza, mpe nyonso fwana vwanda mutindu *yayi-mpe-yina*.

⁹⁰ O Klisto, ntangu mu ke tanga awa, “Mutindu bawu vwandaka sosa konso ntangu kisika ya kuzinga, ya kulwata bilele ya bampusu ya mameme mpe ya bankombo, vwandaka zinga na mabulu ya ntoto, mpe bibumbamanu ya nene ya

matadi.” Bawu vwandaka soba konso ntangu kisika ya kuzinga, na yisi ya kutala mpasi ya yimbi, mpe, dyaka, kuzwaka Lukwikilu, na yisi ya kisalu ya bawanzio. Wapi mutindu beto ke kima, ntangu Mfumu Yesu me pesa beto bayinzo ya mbote, mpe matoma, mpe bilele, mpe madya? Mpe beto ke bokuta. Beto ke vwanda kukondwa kusala kima. Beto kele ya kulemba. Ata mbala mosi ve ti beto ke meka ve na kubasika mpe kusala kima samu na yawu. Wapi mutindu beto ke kima, Nzambi?

⁹¹ Oh, mu ke sambila ti Nge pelisa kundima ya mutindu ya ntama na konso ntima, na suka yayi, Mfumu, ti bantu kutelama mpe kukota na kisalu. Ti beto sala na yina nsemo ya kilumbu ke na kulezima, samu ti mwini kele kukota na malu-malu yayi. Mpe kindele ke na kufwa, mpe ya ke vwanda dyaka ve na ntangu. Ya ke dyama na kati ya Seko.

⁹² O Nzambi, sala bubu yayi ti beto kwenda na vision ya malu-malu, na ndwenga, na lubakusu, na kuzaba mutindu ya kubelama na misumuki mpe kunata bawu na Klisto. Kuwa kisambu ya kisadi ya Nge, Mfumu.

⁹³ Mu ke lomba, kana ya kele na muntu awa, yina zaba Klisto ve mutindu Mvulusi ya bawu, beno zola kutelemisa diboko ya beno mpe kutuba, “Bambuka moyo na munu, Mpangi Branham”? Beno zola kaka kutelemisa diboko ya beno, kutuba, “Bambuka moyo na munu. Mu zola kuvwanda Muklisto. Mu zola dyaka ve kuzimbana yawu”? Nzambi kusakumuna beno, na manima kuna, tata. Muntu yankaka? Beno tuba, “Mu zola kutelemisa diboko ya munu, Mpangi Branham. Mpe mu zola kundima Klisto, mutindu Mvulusi ya munu, mu vwanda zimbana, ntangu nyonso. Oh, mu ke kwendaka na yinzo-Nzambi, kieleka, mu kele ya dibuundu mosi.”



HÉBREUX, KAPU YA ZOLE 1 KNG57-0825M
(Hebrews, Chapter Two 1)

BANDANDANI YA BUKU YA BA-HEBREUX

Nsangu yayi ya Mpangi William Marrion Branham, kulongamaka na Kingelesi, na Lumingu na suka, na kilumbu ya 25 ya Ngonda ya nana, na mvula 1957, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2021 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org